

వెళ్ళిన పని

నా వొత్తిడి వల్లనే మాధవరావు ఆఫీసులో రెండు రోజులు సెలవు పెట్టి, ఆదివారం కూడా కలసి వచ్చేటట్టుగా శనివారం రాత్రి మెయిలు పట్టుకుని పిల్లను చూసి రావటానికి వెళ్ళాడు.

పెళ్ళి సంబంధాలు ముడివెయ్యటంలో కూడ అనుభవమూ, హస్తవాసీ ఉంటుంది. మా సాంబయ్య చిన్నాన్న నాకు తెలిసినంతలోనే పది వన్నెండు సంబంధాలు చేశాడు. మా వూరి రత్తయ్యగారు కూడా పెళ్ళిళ్ళు ముడెయ్యటంలో పేరు మోసిన చెయ్యే గాని ఆయన వేసే ముళ్ళన్నీ మారాముళ్ళే. రత్తయ్యగారు పెళ్ళిళ్ళు కుదిర్చే తంతు రాజకీయ కలాపాల బాబులాగా వుంటుంది; పిల్లి ఎలుకల్ని పట్టే పద్ధతులూ, బోయవాడు ఉచ్చులువేసి పట్టల్ని

వట్టే వద్దతులూ ఆయన సంబంధాలు కుదర్చటంలో ప్రవేశపెడతారు. ఏ వక్షం గురించి రెండో వక్షానికి పూర్తిగా నిజం చెప్పడు. కొన్ని విషయాలు కప్పి పెడతాడు; కొన్ని విషయాలు సృష్టిస్తాడు; కొన్ని సంగతులు ఉన్నవి ఉన్నట్టుగా చెబుతూ కూడా అవతలివాళ్ళు వాటిని మరో విధంగా అర్థం చేసుకునేటట్టు యుక్తిగా చెబుతాడు. ఇందుకోసే రత్తయ్యకున్న నిజమైన ఆనందం ... ఆయన దృష్టిలో కాబోయే భార్యా, తర్తా వాళ్ళ కష్టసుఖాలూ, ఉభయ కుటుంబాలమధ్యా కలకాలం ఉండవలసిన అన్యోన్యమూ - వీటికి వేటికి చిల్లిగవ్వ విలువ ఉండదు; తానే ప్రధాన వ్యక్తి. చక్రం తిప్పేవాడు, చదరంగం ఆడే ఆటగాడు, సృష్టి కర్త! ... ఎవరినన్నా అడగండి - రత్తయ్య హస్తవాసి మంచిది కాదంటారు, ఆయన సంబంధం కుదిర్చాడంటే లగ్నానికి ముందు గాని, తరువాతే గాని, పెళ్ళి అయిపోయే లోపలగాని, ఆ తరువాత గాని, ఏదో రంధి సాగిందన్న మాటే! ఆయన వద్దతులు అటువంటివి. హస్తాన్ని అని ఏం లాభం?

ఇంతకూ నేను చెప్పదలచుకున్నది రత్తయ్య గురించి కాదు - రాజీని గురించి. రాజీ మా పెత్తల్లి మనవరాలు - కూతురి కూతురు. తల్లి చిన్నప్పుడే పోయింది. తండ్రి మళ్ళా పెళ్ళి చేసుకొన్నాడు. రాజీ అమ్మమ్మగారంటనే పెరుగుతూ వచ్చింది. ఇప్పుడు మా పెత్తల్లి వాళ్ళది పెద్ద కుటుంబమే. ముసలాయనా, ఇద్దరు కొడుకులూ, మా పెత్తల్లి, ఆవిడ కోడళ్ళూ, వాళ్ళ పిల్లలు, మధ్యని రాజీ. రాజీ ఎంత సమర్థురాలంటే ఇంతమందినీ ఒక వద్దతిలో నడుపు కుంటూ వస్తున్నది. చీమ తలకాయంత చిద్రం కలిగిందంటే దాన్ని అక్కడి కక్కడే తుంచి పారేస్తుంది. స్వార్థంలేని మాటలో సాదారణంగా అందరికీ గురి ఉంటుంది. రాజీ స్వార్థం ఆలోచించదు; దానికి అటువంటి అలవాటే ఉన్నట్టు లేదు.

రాజీకి పెండ్లి కావాలి. దానికి పద్దెనిమిదో ఏడు నడుస్తున్నది. స్కూలు పైనలు తరువాత చదువు చాలునన్నది. ఇంటి పనులు చెయ్యటంలోను, ఇల్లు చక్కబెట్టటంలోనూ దక్షతగల కారణంచేతనో ఏమో దానికి ఉద్యోగం చేసుకునే ఆలోచనే లేదు. ఆడవాళ్ళు అవకాశం ఉంటే తప్పకుండా ఆర్థికంగా తమ కాళ్ళ మీద నిలబడాలని ఒప్పుకుంటుంది గాని అందుకై అది ఏ ప్రయత్నమూ చెయ్యలేదు.

దాదాపు ఏడాదిగా రాజీకి సంబంధాలు వెతుకుతున్నారు. తాతా, మేన ఘోషులూ, అదే పనిమీద ఉండటంచేత ఈ భారం కొంత నాపైన కూడా

పడుతుందని నేను ఊహించలేదు. కాని ఒకనాడు వాళ్ళ దగ్గర నుంచి ఉత్తరం వచ్చింది - మంచి కుర్రాడు ఎవరన్నా ఉంటే చూడమని.

ఈ ఉత్తరం వచ్చిన క్షణం నుంచీ నేను ప్రతి కుర్రాడికేసి సంబంధాలు చూసే కళ్ళతో చూస్తూ వచ్చాను. అదేం ప్రారబ్ధమో! నా కంటికి మంచి కుర్రాళ్ళల్లే కనిపించిన వాళ్ళందరికీ అదివరకే పెళ్ళిళ్ళు అయిపోయినై. "చూడవోయ్, నీకు పెళ్ళి అయిందా?" అని ఇద్దరిని అడిగినాక నాకే నీగ్గెయ్యసాగింది. నా జన్మంతా యువకున్ని పట్టుకొని "నీకు పెళ్ళి అయిందా?" అని అడగటానికే అంకిత మయినట్టు అనిపించింది. అందరికీ అట్లాగే అనిపిస్తుందేమోననే భయం కూడ పట్టుకుంది.

కొంచెము ఆలోచించిన మీదట చిలకలాగా అదే ప్రశ్న అందరినీ అడగక్కర్లేదనీ, అవతలివాడికి పెళ్ళి అయింది లేనిదీ తెలియబట్టుకోవడానికి - ఇంకా చాలా మార్గాలున్నవనీ తెలుసుకున్నాను. "మీ అత్తవారేవూరు?" ... నీ పెళ్ళికి కట్నం తీసుకున్నావా?" ... మీ ఆవిడ కాలేజీ చదువు చదివిందా?" ఈ విధంగా ఎన్ని ప్రశ్నలైనా వెయ్యవచ్చు.

సంబంధాలు చూడటంలో మెళుకువలు కనిపెడుతున్న కొద్దీ నాకు సంతోషం హెచ్చింది. నన్ను నేను అభినందించుకోసాగాను. అప్పట్లో నేను గ్రహించలేదు గాని నేనూ ఒక పిల్ల రత్తయ్యగా తయారు కాసాగాను! నేను మరి కొంచెం పెద్ద రత్తయ్యగా పరిణమించే లోపునే మారవరావు నా కళ్ళ పద్ధాడు.

మారవరావుకు కొత్తగా మా ఆఫీసులో ఉద్యోగం దొరికింది. పాతిక లోపువాడు. అందచందాల సంగతి నాకైతే తెలియదు గాని మనిషి నేవళంగా, నాజూకుగా ఉంటాడు. నెత్తి మీద జుత్తు నుంచి కాలి బూట్ల పాలిష్ వరకూ మనిషి నిర్దుష్టంగానూ, స్వయిలిష్ గాను ఉంటాడు. అతని మెదడుకు కావలసిన మేత యావత్తూ "ఐష్", "లైఫ్", "రీడర్స్ డైజెస్ట్" వగైరా అమెరికను పత్రికల నుంచి వస్తుంది. మా ఆఫీసువాళ్ళు రెండువంద లిస్తారు.

నేను అలవరచుకున్న రత్తయ్యత్వమంతా మరచిపోయి మారవరావుతో మొదటిసారి మాట్లాడేటప్పుడే, "చూడవోయ్, నీకు పెళ్ళి అయిందా?" అని అడిగేశాను.

"లేదండీ" అన్నాడతను.

అ క్షణమే నాలో వేటతమకం తల ఎత్తింది. ఎట్లాగైనా ఈ పిట్టను కొట్టాలి. మా వాళ్ళు వలలు వేసి గాలించినా రాజీకి ఇంతకంటే మంచి మొగుణ్ణి

తీసుకురాలేరు. అయినా నేను తొందరపడక అతన్ని అన్ని రకాల శోధించి చూశాను. చూచిన కొద్దీ అతను నాకు మరింత నచ్చాడు - రాజీకి కాబోయే మొగుడుగా.

అన్నిటికంటే ముఖ్యమైన విషయమేమిటంటే మాధవరావు మేక. ఆలోచనల్లోను, మాటల్లోను అమిత సాదువు. ఎవరైనా సరే ఒక విషయం దబాయించి చెబితే తత్కాలానికైనా నిజమేనని నమ్ముతాడు. వాదించడు. పోట్లాడడు. రాజీ కాస్త గడుసరి, దృఢ స్వభావం గలది. మొగుడూ అటువంటివాడే అయితే ఇద్దరికీ పొత్తు కుదరక పోవచ్చు.

మరో విషయమేమంటే, నేను గమనించినంతవరకు అతనిలో దురలవాట్లూ వ్యసనాలూ లేవు. ఏమైనా తిన్నప్పుడు మంచి రకపు నీగరెట్టు ఒకటి కాలుస్తాడు. ఒక పాకెట్ కొంటే అతనికే అయితే రెండు రోజులు వస్తుందిట.

మాధవరావులో ఏ రోపాలూ లేవని నేను చెప్పటంలేదు. ఉన్న వాటిని నేను సంస్కరించేశాను. అతను పిచ్చివాడల్లే తన పెళ్ళి సమస్య తన తండ్రికి అన్నకూ వదిలేసి ఆ సంగతే ఆలోచించటం మానేశాడు. అది చాలా తప్పనీ, ఈ కాలపు కుర్రాళ్ళు జమీందారీ యుగం వాళ్ళలాగా కేవలం వంశ మర్యాద నిలబెట్టే పెళ్ళిళ్ళు చేసుకోరాదనీ, అన్నివిధాలా తమకు స్వయాన నచ్చిన పిల్లల్నే పెళ్ళాడాలనీ బోధించాను. నా మాటల మాటు అతన్ని నమ్మించినట్టున్నది. "మీరన్నది నిజమేనండీ" అన్నాడతను.

ఇంకొక దేమిటంటే, అతని తండ్రి అన్నా అతని పెళ్ళికి వీలయినంత కట్నం రాబట్టాలని చూస్తున్నారట. అది ఎంతమాత్రము కూడదన్నాను. అరవై దెబ్బైవేళ్ళ కిందటే గిరిశం కన్యాశుల్కం గురించి, "నెలింగ్ గర్ల్స్, డామిట్!" అన్నాడు, నేనీమాట మాధవరావుకు చెప్పాను. (అతను కన్యాశుల్కం చదువ లేదు.)

"ఈ కాలపు కుర్రాళ్ళు కట్నాలకు అమ్ముడుపోవటం కంటే మంచి రైలుగా చూసి దాని కింద పడుకోవటం పరువైన పని!" అన్నాను.

"నిజమేనండీ!" అన్నాడు మాధవరావు. ఇంత స్వల్ప విషయం కూడా తనకు ఆదివరకే తట్టనందుకు ఆశ్చర్యపడుతూ.

ఈ విధంగా నేను మాధవరావును మరిచి తయారుచేసి, "చూడు, మాధవ రావ్! మా పెత్తల్లి మనవరాలు రాజ్యలక్ష్మి అని వున్నది. మహా చురుకైనపిల్ల. నీలాగే కుదురుగాను, నాజుగ్గాను ఉంటుంది. స్కూలు ఫైనలు చదివింది. బుద్ధి మంతురాలు. ఇంటి పన్నన్నీ చేస్తుంది. ఎప్పుడు కావాలంటే అప్పుడు నువ్వు వెళ్ళి

చూచుకోవచ్చు. ఈ కాలపు కుర్రాళ్ళకు, అంగడిలో అన్నీ వుండి అల్లడి నోట శని అన్న తీరుగా, తగిన పెళ్ళాలు దొరకటం రాను రాను కష్టమైపోతున్నది. నీకు మా రాజ్యలక్ష్మి తగిన భార్య అవుతుందని నాకు వూర్తిగా నమ్మకం కుదరటంచేతనే ఈ మాట చెప్పాననుకో. నిజానికి దాని పెళ్ళి సంగతి చూసే టందుకు దాని తాతా ఉన్నాడు, తండ్రి ఉన్నాడు ఇద్దరు మేనమామలున్నారు. ఈ విషయం నాదాకా రావలసిన పనేలేదు" అని నూరిపోశాను. నాకు మావాళ్ళు వంపిన రాజీ పోటో కూడ తరువాత చూపించాను. ఆ పోటోను చూస్తూనే మాధవరావు "చెప్పారు కాదేమండీ" అన్నాడు.

"ఏమిటి?" అన్నాను సంకోచంతో. అతను మా రాజీని అదివరకే చూశాడని కూడ అనుకున్నాను.

"ఈ పిల్లది అచ్చు అవా గార్డినర్ మొహం," అన్నాడతను.

"అవిడెవరు?"

"హాలీవుడ్ ఫిలిం స్టార్లెండి."

ఆ ఫిలిం స్టార్ పేరు మళ్ళీ అడిగి తెలుసుకొని మననం చేసుకున్నాను. ఎవరు చూశారు? మా పిల్ల అవా గార్డినర్ లాగా వుంటుందంటే పట్నం కుర్రాళ్ళలో ఎంతో మంది ఎగిర గంతేసి చేసుకుంటా మనవచ్చు!

మొత్తము మీద నా చాక చక్కం కంటే హాలీవుడ్ కే ఎక్కువ విజయం లభించిందనుకుంటాను. మాధవరావు నా దగ్గర రాజీ పోటో తీసుకొని తన అన్నకు వంపిస్తూ ఉత్తరం రాశాడు. వారు వెళ్ళి పిల్లను చూడమన్నట్టున్నారు. నాచేత రాజీ వాళ్ళకు ఒక ఉత్తరం రాయించి, వాళ్ళ ఎర్రసు తీసుకుని మాధవ రావు ప్రయాణమై వెళ్ళాడు.

అతని రాక కోసం ఆత్రంగా ఎదురు చూశాను.

*

*

*

మాధవరావు తిరిగి రాగానే నాకు కనిపించలేదు. మర్నాడు ఆఫీసులోనే మేం కలుసుకున్నాం. అతను సాధ్యమైనంతవరకు నన్నూ, నా మొహాన్నీ తప్పించటం చూసి వెళ్ళిన పని సానుకూలం కాలేదని అప్పుడే అనుమానించాను.

నా అనుమానం ఆ సాయంకాలమే రుజువయింది. అతనికి రాజీ నచ్చ లేదు. నచ్చకపోవటానికి ప్రత్యేకంగా కారణం ఏమీ లేకపోయినా నేను ఆశ్చర్య పడి ఉండను. లోకోభిన్నులు. కాని మాధవరావు చెప్పిన కారణం తెలుసుకొని నేను నిర్భాంత పోయాను.

"ఆ అమ్మాయి కమ్మూనిస్టులాగుంది," అన్నాడతను.

"కమ్యూనిస్టా?" అన్నాను, నా చెవులను నేనే నమ్మలేక. రాజీ చిన్నన్న అత్యుదయ రచయితనని చెప్పకు తిరగటం నాకు తెలుసు. అతను ప్రజా సాహిత్యం గురించి, ప్రజల కళలను గురించి, వ్యాపార కళలు ప్రజలకు చేస్తున్న హాని గురించి, ఏమేమిటో చెప్పేవాడు.

కాని రాజీ? రాజీ కమ్యూనిస్టేమిటి? ఆ పిల్లకు రాజకీయాలేమిటి?

"ఈ సంగతి తానే చెప్పిందా, ఏమిటి?" అని అడిగాను.

"నేను కమ్యూనిస్టునని ఎవరన్నా చెప్పకుంటారా?" అన్నాడతను. దానికి తిరుగు లేదన్నట్టుగా. ఈ విషయం అతను పౌరబాటు పడ్డాడని నేను రూఢిగా చెప్పగలను. తాము కమ్యూనిస్టు లైనందుకు గర్వపడే వాళ్ళను నేనే అనేకమందిని చూశాను.

"మరి ఈ రహస్యం ఏ విధంగా బయట పడింది?"

అతను చెప్పకొచ్చాడు. మాధవరావు ఉదయం మావాళ్ళింటికి వెళ్లేసరికి రాజీ, దాని అన్నలూ వత్రికల్లో వార్తలు చర్చిస్తున్నారట.

"రాను రాను ఆమెరికా సంగతి ఇంత అవమానకరంగా ఉంటున్న దేమిటి?" అని రాజీ అంటుండగా మనవాడు వెళ్ళాడు.

అతన్ని చూస్తూనే పెళ్ళి చూపులకు వచ్చాడని గ్రహించారు. మామూలు మాటా మంతి అయాక మాధవరావు పని పెట్టుకొని రాజీతో రాజకీయాలు మాట్లాడాట్ట. నా ఉద్దేశ్యం అప్పటికే అతను రాజీని పెండ్లాడరాదని నిశ్చయించు కున్నాడని. అదే నిజమైతే రాజీ అతని అభిప్రాయం మార్చటానికి తగినట్టు మాట్లాడలేదు. అది అన్ని దేశాలకు స్వాతంత్ర్యం కావాలన్నదట. యుద్ధ ప్రయత్నాలను చేసేవాళ్ళను తిట్టేదట. పేదవాళ్ళుండరాదట. ఆమెరికాలో కొద్ది మందే ఉద్యోగాలిచ్చేవాళ్ళు, ఎక్కువమంది వాళ్ళ నుంచి ఉద్యోగాలూ, పని పొందేవాళ్ళు ఉన్నారు గనక అక్కడ సామాన్య ప్రజలు స్వతంత్రులనటానికి వీలులేదన్నదట.

"ఇవన్నీ కమ్యూనిస్టులు అనే మాటలేగదా?" అన్నాడు మాధవరావు.

"నెహ్రూ కూడా ఇటువంటి మాటలన్నీ అంటున్నాడే! పెట్టుబడిదారీని నమ్ముకుంటే మన దేశానికి ఆర్థిక స్వాతంత్ర్యం ఉండదని కాంగ్రెస్ పార్టీ సోషలిస్టు వ్యవస్థను లక్ష్యంగా పెట్టుకున్నదే," అన్నాను.

"నెహ్రూ పదవికి ఎన్ని కై నవాడు. రేపు ఎన్నికల్లో ఓడిపోతే నెహ్రూ స్థానంలో మరొకడు రావచ్చు. నెహ్రూ రాజకీయాలు నన్నడిగితే తప్పదోవనే ఉన్నాయ్. మనం ఆమెరికా పక్షం ఎందుకు కాకూడదూ? రష్యా మనని తలగొట్టి

మొలేస్తుందా? ఏమైనా ప్రమాదం మీ రాజ్యలక్ష్మి వంటి వాళ్ళ నుంచి వస్తుంది. వాళ్ళలో వుండే కమ్యూనిజంతో ఎప్పటికైనా ఆపాయమే. వాళ్ళ ప్రభావం కాశ్యతమైనది. వదలి పోయాక రాజకీయవేత్తలు ఏమి అన్నప్పటికీ వినే వాళ్ళుండరు."

మాధవరావుకు కావలసిన రాజకీయ వ్యవస్థ అతనికి భవిష్యత్తులో కనిపిస్తున్నట్టు నా కర్ణమయింది.

"ఇవాళ ఉన్న రాజకీయ వాతావరణం ప్రజలకు నచ్చకపోతేనే గద ప్రజలు దాన్ని మార్చేది?" అన్నాను.

"దేశము మనం అనుకున్నంత అన్యాయంగా లేదు లెండి. స్వాతంత్ర్యాన్ని కాపాడే శక్తులు ఈనాడు కూడా దేశంలో ఉన్నాయి. మా రూమ్మేట్ త్యనారాయణను సి. ఐ. డీలు వెంబడిస్తున్నారు. అతను కమ్యూనిస్టు కాదని మీకు తెలుసు. కాని సోవియట్ వత్రికలూ అవీ కొంటాడు. ఈనాడు అతన్ని గరూ ఏమీ చెయ్యరు. కాని ఎవరు చూశారు? రేపు ఈ ప్రభుత్వం మారితే త్యనారాయణ వంటి వాళ్ళ మీద చర్య తీసుకునే అవసరం కలగవచ్చు. గదుకు ఇప్పటి నుంచే తగిన బందోబస్తు చేసుకొని ఉండటంలో తప్ప లేదు. త్యనారాయణ నా దగ్గర పెద్ద లెక్కరిచ్చాడు. "ఇది నెహ్రూ ప్రభుత్వమేనా?" అని అడిగాడు. దేశంలో స్వేచ్ఛ లేదన్నాడు. కాని నేనితనితో ఏకీభవించను. ఇవాళ మన దేశం రష్యాతో సఖ్యంగా ఉండటానికి వెయ్యి కారణాలుండవచ్చు. సఖ్యం పాలకుల మధ్య ఉన్నంతవరకే ఆయితే ఫరవాలేదు. ప్రతి అమ్మాయి క్లాస్ లాగా తాను రష్యాకు మేనత్త కొడుకునే అనుకోవటం దేశం భవిష్యత్తుకు మంచిదికాదు. ఈ దేశం స్వతంత్రంగా వుండాలంటే ..."

మాధవరావు చాలసేపు ఉపన్యసించాడు. నేను శ్రద్ధగా ఆలకించాను. ఈ రకం రాజకీయాలు నేను ప్రత్యక్షంగా, ఎవరి నోటా విని వుండలేదు. స్వాతంత్ర్యం" అనే మాటను అతను వువయోగించే పద్ధతే నాకు ఎంతో ముచ్చట వేసింది. అతనిలో ఇంత లోతు లున్నట్టు నేను కలలో కూడా అనుకోలేదు.

ఆ మాటకు వస్తే రాజీని గురించి కూడా నాకు కొత్త అభిప్రాయం వచ్చింది. మనుషుల్ని గురించి ఎంత తెలుసుకున్నా ఇంకా తెలుసుకోవలసింది వుంటుంది గద!

*

*

*

ఇంతకూ రాజీకి పెళ్ళి చేశాంలేండి. మాధవరావు రూమ్మేట్ సత్యనారాయణను కలుసుకున్నాను. అతనికి పెళ్ళి కాలేదని తెలిసింది. రాజీని వాళ్ళ చిన్నన్ననూ ఒకసారి రమ్మన్నాను. వచ్చారు. ఒక పూట సత్యనారాయణ మాయింటికి ఖోజనానికి వచ్చాడు. అయిదు నిముషాల్లో రాజీకి అతనికి స్నేహం కుదిరినట్టయింది. పెళ్ళి అతి సహజంగానే బహు తక్కువ ఖర్చుతో, పొదుపు పొచ్చెమూ లేకుండా జరిగిపోయింది. పట్నంలోనే ఇద్దరూ సుఖంగా కావర చేస్తున్నారు.

* [28 డిసెంబరు 1960, సవ్యసాచి పక్షపత్రిక] *

